



21 ліпеня а 9-й раніцы адышоў па ўзнагароду да Бога Яго Эмінэнцыя Ксёндз Кардынал Казімір Свёнтэк – ахвярны святар, чалавек глыбокай, непахіснай веры. У гродзенскай катэдры выстаўлена кніга спачуванняў, у якой можна пакінуць свае запісы.

Пахавальная цырымонія адбудзецца 25 ліпеня ў 12.00 у пінскай катэдры. Кардынал Казімір Свёнтэк нарадзіўся ў 1914 годзе ў Эстоніі, у горадзе Валк. Ахрышчаны ў Рызе. Калі яму было 3 гады, усю сям'ю саслалі ў Сібір. Пасля вяртання адтуль, у 1933 г., паступіў у Вышэйшую духоўную семінарыю ў Пінску. 8 красавіка 1939 г. прыняў святарскае пасвячэнне і быў накіраваны на працу ў Пружанах. У выніку рэлігійнага пераследу быў арыштаваны і прыгавораны да смерці. Выканаць прысуд перашкодзіла нямецка-савецкая вайна. Аднак у 1944 г. малады святар зноўку быў арыштаваны і прыгавораны да 10 гадоў лагера, дзе цяжка працаваў – спачатку ў Сібіры, а потым на Северным Полюсе, у Інце каля Варкуты. У 1954 г., пасля вызвалення, вярнуўся ў Пінск.
†

У 1994 г. Святы Айцец Ян Павел II надаў яму годнасць кардынала – гэта быў першы кардынал за ўсю гісторыю каталіцызму ў Беларусі.

У 1999 г. кардынал Казімір Свёнтэк быў абраны першым старшынёй Канферэнцыі Каталіцкіх Біскупаў у Беларусі.

27 верасня 2004 г. папа Ян Павел II уручыў кардыналу Казіміру Свёнтэку ўзнагароду Fidei testis (Сведка веры), прызначаную яму Інстытутам Паўла VI у італьянскім горадзе Брэшты.

14 чэрвеня 2006 г. Святы Айцец Бенедыкт XVI прыняў просьбу аб звальненні з пастырскага кіраўніцтва Мінска-Магілёўскай Архідыяцэзіяй Яго Эмінэнцыі Кардынала Казіміра Свёнтэка. Рэдакцыя газеты “Слова Жыцця” і вернікі Гродзенскай дыяцэзіі глыбока смуткуюць у сувязі з адыходам нязломнага, адданнага і вернага свайму пакліканню Ксяндза Кардынала і запэўніваюць аб сваёй малітве.